

सर्वोच्च अदालत, संयुक्त इजलास
माननीय न्यायाधीश श्री तर्क राज भट्ट
माननीय न्यायाधीश श्री ज्ञानेन्द्र बहादुर कार्की
फैसला

068-CR-0390

मुद्दा : केही सार्वजनिक अपराध ।

टेकबहादुर थापाको जाहेरीले नेपाल सरकार -----१ पुनरावेदक
वादी

विरुद्ध

जिल्ला सुर्खेत, विरेन्द्रनगर न.पा. वडा नं.६ बस्ने पदम बहादुर कार्की ---१ विपक्षी
प्रतिवादी

शुरु जिल्ला प्रशासन कार्यालय सुर्खेतमा निर्णय गर्ने:-

प्रमुख जिल्ला अधिकारी वासुदेव दाहाल

निर्णय मिति :- २०६६।१०।१२

पुनरावेदन अदालत सुर्खेतमा फैसला गर्ने:-

माननीय न्यायाधीश श्री प्रकाशराम मिश्र

माननीय न्यायाधीश श्री भूपेन्द्र प्रसाद राई

फैसला मिति २०६७।१।२८

न्याय प्रशासन ऐन, २०४८ को दफा ९(१) (ग) बमोजिम दायर हुन आएको प्रस्तुत मुद्दाको संक्षिप्त तथ्य एवं ठहर यस प्रकार छ:-

सुर्खेत जिल्ला विरेन्द्रनगर न.पा.वडा नं.६शनिहल चोकस्थित पूर्वमा वालकृष्ण श्रेष्ठको घर किराना पसल, पश्चिममा ग्राबेल बाटो उत्तरमा कृष्ण भण्डारीको घर, दक्षिणमा मणिकलाल श्रेष्ठको घर यति चार किल्ला भित्र विच बाटोमा मिति २०६५।१।२ गते राती अं.

२०:०० बजेको समयमा पिडित सुर्खेत वी.न.न.पा. वडा नं. ६ बस्ने वर्ष २८ को टेकबहादुर थापालाई सुर्खेत वी.न.न.पा. वडा नं. ६ बस्ने अं. वर्ष ३७ को पदमबहादुर कार्की समेतले धारीलो हतियार तरवार समेतले प्रहार गरी शक्त घाइते बनाएकोले सो स्थानमा रगतका छिटाहरु यत्रतत्र अवस्थामा देखिएको घटनास्थल मुचुल्का ।

मिति २०६५।१।२ गते राती अं. ८:०० बजे सुर्खेत वीरेन्द्रनगर न.पा. वडा नं. ६ शनि चलचित्र हलको अगाडीको चौकमा म संविधानसभा सदस्य यामलाल कंडेलको विजय जुलुस सकेर घर फर्किने समयमा बाटो कुरी बसेका विरेन्द्रनगर न.पा. वडा नं. ६ बस्ने पदमबहादुर कार्की र अपरिचित अरु ३ जना केटाहरु मध्ये पदमबहादुर कार्कीले ठिकपार केटा हो भनि मेरो कपालमा समाते भने अन्यायी मध्येकै एक जनाले साथमा ल्याएको तरवारले प्रहार गर्न लाग्दा मैले हातले खोसे, तलवार खोस्दा मेरो दाया र बाया हातका औंला काटिन पुगि नाकमा समेत काटिन पुगी रक्ताम्मै भए अन्यायीहरुले ढुंगा र हात तथा लातले मलाई प्रहार गरे पनि मैले तरवार खोसी छर छिमेकीसंग हार गुहार मागी देउती नर्सिग होममा लगी उपचार गरेकोले ज्यान बच्न गयो । मैले चिनेका अन्यायी पदमबहादुर कार्कीलाई पक्राउ गरी निजबाट अन्य अन्यायीहरुको नाम खोली खुलाई निजहरुलाई समेत पक्राउ गरी केही सार्वजनिक अपराध अन्तरगत कारवाही गरी पाउँ । अन्यायीहरुले प्रहार गरी मेरो हात, नाक र अन्य अंगमा लागेको घा चोट निलडामको घा जाँच केश फाराम गरी पाउँ भन्ने सुर्खेत वीरेन्द्रनगर न.पा. वडा नं. ६ बस्ने टेकबहादुर थापाको मिति २०६५।१।३ गतेको जाहेरी दरखास्त ।

जिल्ला प्रहरी कार्यालय सुर्खेतबाट मिति २०६५।१।३ गते पत्र लेखि म.प. क्षेत्रीय अस्पताल सुर्खेतको च.नं.१००२ मिति २०६५।१।५ को पत्र सहितको प्राप्त घा जाँच केश फाराम मिसिल सामेल रहेको ।

जाहेरी दरखास्तमा उल्लेखित वारदात मितिको समयमा म आफ्नै पसलबाट आफ्नो डेरामा जाँदै गर्दाको अवस्थामा सुर्खेत विरेन्द्रनगर न.पा. वडा नं. ६ शनिहल नजिक सडकबाटोमा हो हल्ला भएको सुनि तत्कालै उक्त स्थानमा जाँदै गर्दाको अवस्थामा म अं. २०।२५ मीटरको फरक दुरीमा हुँदा सो स्थानमा पदमबहादुर कार्की र अन्य नचिनेका ३ जना केटाहरु मुखमा रुमाल बाँधेको अवस्थामा थिए ति व्यक्तिहरु मध्ये पदमबहादुर कार्कीले जाहेरवालाको घाटीमा समाती अठ्याउने गरेका थिए भने अन्य ३ जना मध्ये १ जनाले धारीलो हतियार तरवारले जाहेरवालालाई मारी दिने मनसायले प्रहार गर्दा जाहेरवाला टेकबहादुरले उक्त तरवारको धारमा समाती निज व्यक्तिको हातबाट खोसी दिएकाले निज

चार जना व्यक्तिहरु उक्त स्थानबाट फरार भएका हुन । निज जाहेरवालाको हात तथा नाक समेत काटिन गई रगतपच्छे अवस्थामा थिए । जाहेरवालालाई प्रतिवादी पदमबहादुर कार्की लगायतका मानिसले विना कारण सार्वजनिक बाटोमा धारीलो हतियार समेतले प्रहार गरेकोले निज प्रतिवादीहरुलाई कानून बमोजिम कडा कारवाही हुन पर्छ भन्ने समेत वीरेन्द्रनगर न.पा. वडा नं. ६ बस्ने गणेशप्रसाद भट्टराईले गरि दिएको घटना विवरण कागज ।

प्रतिवादी पदमबहादुर कार्की समेतलाई कानून बमोजिम कडा भन्दा कडा कारवाही हुनु पर्छ भनि सुर्खेत वी.नं. न.पा. वडा नं. ६ मा व्यापार गरी बस्ने बखतबहादुर शाही र ऐ. ऐ. बस्ने लालबहादुर सारुले मिति २०६५।१।३१ गते गरी दिएको घटना विवरण कागज थान २ मिसिल सामेल रहेको ।

प्रतिवादी पदमबहादुर कार्कीले मिति २०६५।१।२ गते राती अं. ८ बजेको समयमा सुर्खेत वीरेन्द्रनगर न.पा.वडा नं. ६ स्थित सार्वजनिक बाटोमा ३ जना अरु मैले नचिनका केटाहरु समेत साथमा ल्याई मलाई धारीलो हतियार तरवारले मेरो शरीरमा प्रहार गर्दा मलाई चोट लागेकोले उपचार गरी जम्मा रु. ५४८२।- का औषधी उपचार बिलहरु पेश गरेको छु । दिलाई भराई पाउँ भनि जाहेरवाला टेकबहादुर थापाको मिति २०६५।१।३१ गतेको निवेदन ।

प्र.ह. नारायण सिंहको मिति २०६५।४।३१ गतेको प्रतिवादी फेला नपरेको भन्ने प्रतिवेदन ।

मिति २०६५।१।२ गते साँझ अं. ८ बजे पदमबहादुर कार्की समेका व्यक्तिहरुले बाटामा घेरा हाली धारीलो हतियार तरवार समेत प्रहार गरी सार्वजनिक स्थानमा जाहेरवाला टेकबहादुर थापालाई कुटपिट गरेकोले पिडितको हत्केला, औला, समेत काटीएको घा जाँच केश फारामबाट देखिएको घटनास्थल मुचुल्काबाट पनि पुष्टि हुने आएकोले फरार प्रतिवादी पदमबहादुर कार्की र अन्य ३ जना सहयोगी केटाहरुले केही सार्वजनिक अपराध (सजाय ऐन) २०२७ को दफा २ को खण्ड (ख) र (ग) को कसूर गरेको हुँदा नीजलाई सोही ऐनको दफा ६(१) बमोजिम सजाय हुन मागदावी लिने र प्रतिवादी पदमबहादुर कार्की वाहेक अन्य प्रतिवादीहरुका हकमा पछि स्पष्ट नाम थर खुली आएका बखत अभियोग पेश गर्ने व्यहोरा अनुरोध गर्दै जाहेरवालालाई बिल खर्च समेत रु. ५४८२।- प्रतिवादी पदमबहादुर कार्कीबाट भराई पाउन समेत माग दावी लिदै फरार प्रतिवादी पदमबहादुर कार्कीलाई त्यस

कार्यालयबाट म्याद जारी हुन भनी मिसिल कागजात सहित जिल्ला सरकारी वकिल कार्यालय सुर्खेतबाट मिति २०६५।२।२ गते दायर भएको अभियोग पत्र ।

प्रतिवादी पदमबहादुर कार्कीले २०६५।७।११ गते तामेली म्याद बुझेको समाह्वान तामेली यस कार्यालयमा प्राप्त भै मिति २०६५।७।२५ गते निवेदन सहित प्रतिवादी उपस्थित हुन आएको १० थान असक्त अपांगताको परिचय पत्र र असक्त एक तह प्रहरी सेवाको बहुवाको कागजका प्रतिलिपी समेत मिसिल संलग्न रहेको ।

मिति २०६५।१।२ गतेको राती ८ बजे म आफ्नै घरमा थिए साथमा घरका मानीसहरु थिए । म असक्त र अपांग भएकाले कही जान सक्दैन । मैले जाहेरवालालाई देखे चिनेको छैन । म हिड्दुल गर्न नसक्ने असक्त मानीसले नीजलाई कुटपिट गरेको होइन मेरो घर घटनास्थल भनि उल्लेख गरिएको ठाउँ भन्दा केही पर छ मेरो जाहेरवाला संग पूर्व चिनजान रिसईवी केही नभएकोले कुटपिट गरेको होइन भनि प्रतिवादी पदमबहादुर कार्कीले मिति २०६५।७।२५ गते जिल्ला प्रशासन कार्यालय सुर्खेतमा गरेको बयान ।

सरकारी वकिल कार्यालय सुर्खेतलाई यो अभियोगपत्रमा प्रतिवादी पदमबहादुर कार्कीको हकमा केही सार्वजनिक अपराध र सजाय ऐन २०२७ को दफा (६) (१) बमोजिमको सजायको मागदावी लिई र अन्य प्रतिवादीको हकमा पछि स्पष्ट नाम थर खुली आएका बखत अभियोग पेश गर्ने भन्ने उल्लेख भएकोले उपरोक्त बमोजिम अन्य प्रतिवादीको नाथ थर खुली आउने हो, होइन भनि पत्राचार गर्दा प्रतिवादी पदमबहादुर कार्की बाहेक हाल सम्म अन्य प्रतिवादीहरुको नाथ थर वतन खुल्ल नआएको भन्ने पत्र मिसिल सामेल रहेको ।

जिल्ला सरकारी वकिल कार्यालय सुर्खेतको च.नं. २९२ मिति २०६५।८।२५ को पत्रबाट बुझीएका मानिस लालबहादुर सारु र वखत बहादुर शाहीलाई उपस्थित गराउने र जाहेरवाला टेकबहादुर थापा फेला नपरेको भन्ने प्रहरी कार्यालयको मुचुल्का ।

मिति २०६५।१।२ गतेको साँझ अं. ८ बजेको समयमा म शनिहल नजिक थिए । प्रतिवादी पनि सोही ठाउँमा उभिएको देखेको थिए । वारदात शनिहल नजिक भएको हो सो वारदातमा मैले नचिनेको २ जना केटाहरुले मलाई धकल पकल गरे र मैले प्रतिकार गरी छेकें र त्यहाँबाट उम्की म घरतिर लागे । मलाई धकल पकल गर्ने केटाहरु त्यस पछि कता गए मैले थाहा पाइन । मैले घरमा जाने बेलामा जाहेरवालालाई र प्रतिवादी शनिहल नजिक बाटोमा छाडेर गएको थिए त्यस पछि के भयो मलाई थाहा भएन प्रतिवादीले जाहेरवालालाई कुटपिट गरेको मैले देखिन । भोलीपल्ट जाहेरवालाको हातका औलामा काटिएको चोट लागेको देखेको हुँ र निजले नै प्रतिवादी पदमबहादुर कार्कीले मलाई कुटपिट गरेका हुन

भनेकाले मात्र मैले थाहा पाएको हुँ मैले प्रहरीमा बयान गर्दा प्रतिवादीले नै जाहेरवालालाई कुटपिट गरेका हुन् भनि बयान गरेकी थिइन । जिल्ला प्रहरी कार्यालयको मेरो बयानको व्यहोरा फरक परेको रहेछ भनि बुझीएका मानिस बखत बहादुर शाहीले जिल्ला प्रशासन कार्यालय सुर्खेतमा गरी दिएको वकपत्र ।

मिति २०६५।१।२ गते साँझ अं. ८ बजे म मेरो घर मै थिएँ प्रतिवादी पदमबहादुर कार्कीले जाहेरवालालाई कुटपिट गरेको मैले प्रत्यक्ष देखिन । जाहेरवालाले मलाई पदम बहादुर कार्कीले कुटपिट गरेको हो भनेको सुनेको मात्र हुँ भनि मिति २०६५।८।२६ मा जिल्ला प्रशासन कार्यालय सुर्खेतमा बुझीएका मानिस लाल बहादुर सारुले गरेको वकपत्र ।

मिति २०६५।१।२ गते साँझ ८ बजे म प्रतिवादीको घरमा रहेको पसलमा बसेको थिएँ प्रतिवादी पदमबहादुर कार्की पनि हामी साथै घर पसलमा थिएँ, पदमबहादुर कार्कीले यो घटना घटाएका होइनन् जाहेरवालालाई कुटपिट कस्ले गरे मलाई थाहा छैन भनि प्रतिवादीको साक्षी कमला डि.सी.ले मिति २०६५।८।२५ मा गरि दिएको वकपत्र ।

मिति २०६५।१।२ गते साँझ म प्रतिवादी पदमबहादुर कार्कीको घरमा डेरा गरी बसेको हुँदा त्यही थिएँ पदमबहादुर कार्की पनि हामी सँग घर आगन मै हुनु हुन्थ्यो वहाँले जाहेरवालालाई कुटपिट गरेको होइन भन्ने प्रतिवादीका साक्षी गीता वि.सी.ले मिति २०६५।८।२६ गते गरेको वकपत्र ।

जाहेरवाला टेकबहादुर थापा र बुझीएका मानिस गणेश प्रसाद भट्टराई बुझन बाँकी रहेकाले वकपत्र गराउने मिति २०६५।१।४ तोकि ताकेता गरी पत्र लेखिएको र जिल्ला सरकारी वकिल कार्यालय सुर्खेतको पत्रद्वारा गवाह साक्षी फेला नपरेको प्रहरी मुचुल्का सहित उपस्थित गराउन नसकेको भन्ने पत्र मिसिल सामेल रहेछ ।

प्रतिवादी पदमबहादुर कार्कीले जाहेरवाला टेकबहादुर थापालाई धारिलो हतियार समेत प्रयोग गरी कुटपिट गरी केही सार्वजनिक अपराध र सजाय ऐन, २०२७ को दफा २ को खण्ड (ख) र (ज) को कसूर गरेको ठहर्छ सो ठहर्नाले प्रतिवादीलाई सोही ऐनको दफा ६ (१) बमोजिम नगद रु. १०००।- (एक हजार) जरिवाना हुन्छ र घाइते जाहेरवाला टेकबहादुर थापाले औषधी उपचार गरी पेश गरेको विल बमोजिमको रु. ५४८२।- प्रतिवादी पदमबहादुर कार्कीबाट जाहेरवाला टेकबहादुर थापालाई दिलाई भराई दिने ठहर्छ भन्ने समेत जिल्ला प्रशासन कार्यालय सुर्खेतले मिति २०६६।१०।११२१ मा गरेको निर्णय ।

म उपरको दावी भुग्न हो भन्ने कुरा स्वयं अभियोग दावी गर्ने पक्षबाट प्रस्तुत मौकामा बुझीएका मानिसहरुले अधिकार प्राप्त अधिकारी तथा जिल्ला प्रशासन कार्यालयमा

गरि दिएको फरक फरक वकपत्रले समेत उक्त वारदात म बाट भएको होइन भन्ने कुरा पुष्टि हुन्छ । त्यस्तै उक्त घटनामा म सहभागी नभएको कुरा मेरो तर्फबाट उपस्थित साक्षीहरुले वकपत्रमा लेखाई दिएको समेतलाई बेवास्ता गरी गरिएको फैसला त्रुटीपूर्ण हुँदा बदर गरी न्याय पाउँ भन्ने समेत व्यहोराको पदमबहादुर कार्कीको पुनरावेदन अदालत सुर्खेतमा दायर भएको पुनरावेदन पत्र ।

यसमा प्रतिवादीले ईन्कारी बयान गरेको र जाहेरवाला उपस्थितभै वकपत्र गर्न सकेको अवस्था नदेखिएको स्थितिमा, शुरु जिल्ला प्रशासन कार्यालय सुर्खेतको फैसला फरक पर्न सक्ने देखिँदा अ.व. २०२ नं. तथा पुनरावेदन अदालत नियमावली २०४८ को नियम ४७ बमोजिम पेशीको जानकारी पुनरावेदन सरकारी वकिल कार्यालय सुर्खेतलाई दिई नियमानुसार पेश गर्नु भन्ने पुनरावेदन अदालत सुर्खेतको मिति २०६७।१।१७ को आदेश ।

जाहेरवालाले वकपत्र गरी आफ्नो जाहेरीलाई समर्थन गर्न सकेको अवस्था नदेखिए समेतबाट यी प्रतिवादीले जाहेरवालालाई कुटपिट गरेको भन्ने अवस्था देखिन नआउनुका साथै प्रतिवादी पदमबहादुर कार्कीले आफुले जाहेरवालालाई कुटपिट नगरेको, सो वारदात अवस्थामा घरमै बसेको भनि कसुरमा ईन्कारी बयान गरेकोमा उक्त प्रतिवादीको ईन्कारी बयानलाई पुष्टि हुने गरी निज प्रतिवादीका साक्षी गिता वि.सी.ले समेतले वकपत्र गरी दिएको देखिन्छ । प्रतिवादीले जाहेरवालालाई सार्वजनिक ठाउँमा कुटपिट गरेको भन्ने दावी प्रमाणित हुन आएको देखिएन । तसर्थ शुरु जिल्ला प्रशासन कार्यालय सुर्खेतले निज प्रतिवादी पदमबहादुर कार्कीलाई केही सार्वजनिक अपराध र सजाय ऐन, २०२७ को दफा ६ (१) बमोजिम नगद रु. १०००।- जरिवाना हुने र पदमबहादुर कार्कीबाट औषधी उपचार रकम रु. ५४८२।- जाहेरवालालाई दिलाई भराई दिने ठहर्‍याई मिति २०६६।१०।१२ गते गरेको फैसला नमिलेकोले उल्टी हुने ठहर्छ भन्ने पुनरावेदन अदालत सुर्खेतबाट मिति २०६७।१।२८ मा भएको फैसला ।

घटनास्थल मुचुल्काबाट घटनास्थलमा रगतको दागहरु देखिएको छ भने घा जाँच केश फारामबाट जाहेरवालाको हातमा काटिएको चोट पटक देखिएकोबाट घटना घटेको कुरामा कुनै विवाद नभएको, जाहेरवालाको वकपत्र हुन नसकेको भएता पनि वारदातको तत्काल पछि जाहेरवाला टेकबहादुर थापालाई हात काटिएको रगताम्मै देखि के भयो भनी सोध्दा पदमबहादुर कार्कीले काटे भनी अनुसन्धानको क्रममा बुझिएका वखत बहादुर शाही समेतको वकपत्र प्रमाणमा नलिई भएको फैसला त्रुटीपूर्ण छ । वारदात देखिनै फरार रही पछि आई ईन्कारी बयान गर्ने प्रतिवादीलाई निजको ईन्कारी भएको भन्ने आधारमा कसूरदार

नठहराइए प्रतिवादीलाई सफाई दिएको पुनरावेदन अदालत सुर्खेतको फैसला त्रुटीपूर्ण देखिँदा बदरगरी प्रतिवादी पदमबहादुर कार्कीलाई अभियोग दावी बमोजिम सजाय गरी पाउँ भन्ने वादी नेपाल सरकारको यस अदालत समक्ष दायर भएको पुनरावेदन पत्र ।

नियम बमोजिम आजको दैनिक मुद्दा पेशी सूचीमा चढी पेश हुन आएको प्रस्तुत मुद्दाको पुनरावेदन पत्र सहितको मिसिल कागजात अध्ययन गरी पुनरावेदक वादी नेपाल सरकार तर्फबाट उपस्थित विद्वान उपन्यायाधिवक्ता श्री हरिप्रसाद रेग्मीले प्रस्तुत गर्नुभएको वहस जिकीर समेत सुनी पुनरावेदन अदालत सुर्खेतबाट मिति २०६७।१२।८ मा भएको फैसला मिलेको छु छैन सोही विषयमा निर्णय दिनुपर्ने देखियो ।

निर्णयतर्फ विचारगर्दा, घटनास्थल मुचुल्काबाट घटना स्थलमा रगतका दागहरु देखिएको र घा जाँच केश फारामबाट जाहेरवालाको हातमा काटिएको चोट देखिएको, जाहेरवालाको हात रगताम्मै देखि सोध्दा पदम बहादुर कार्कीले काटे भनी अनुसन्धानको क्रममा बुझिएमा बखत बहादुर शाही समेतले गरेको वकपत्र प्रमाणमा नलिई ईन्कारी बयानको आधारमा प्रतिवादीलाई सफाई दिने ठहराई पुनरावेदन अदालत समेत बाट भएको फैसला बदर गरी प्रतिवादीलाई अभियोग दावीबमोजिमनै सजाय गरी पाउँ भन्ने वादी नेपाल सरकारको मुख्य पुनरावेदन जिकीर रहेको देखिन्छ भने प्रतिवादीले अदालत समक्ष गरेको वयानमा हिडडुल गर्न नसक्ने असक्त मानिसले जाहेरवाला सँग पूर्व चिनजान रिसइवी केही नभएकोले कुटपिट गरेको होइन भनी जिकीर लिएको देखिन्छ ।

प्रस्तुत मुद्दाको वारदातामा विपक्षी प्रतिवादी पदम बहादुर कार्की समेतको संलग्नता थियो थिएन ? निजलाई माग दावी बमोजिम सजाय हुनुपर्ने हो होइन ? भन्ने नै मुख्य प्रश्न रहेको देखियो ।

यसमा जाहेरवाला टेक बहादुर थापाको हातमा घाउ चोट लागेको भन्ने घटनास्थल मुचुल्का तथा अस्पतालको घा जाँच केश फाराम समेतबाट देखिन्छ । सो घटना वारदातामा प्रतिवादी पदमबहादुर कार्कीको संलग्नता थियो थिएन ? भन्ने जहाँसम्म प्रश्न छु, त्यसतर्फ विचारगर्दा जाहेरवालाले जाहेरी दरखास्त दिए पश्चात मुद्दा पुर्पक्षको शिलशिलामा पटक पटक ताकेदा गर्दा समेत मुद्दा हेर्ने अधिकारी समक्ष उपस्थित भई वकपत्र गर्न सकेको देखिँदैन । मौकामा बुझिएका व्यक्ति लालबहादुर सारु समेतले वारदात प्रत्यक्ष आफूले नदेखेको र जाहेरवालालाई प्रतिवादीले कुटपिट गरेको भन्ने सुनेको सम्म हुँ भनी वकपत्र गरिदिएको साथै कमला डि.सी. र गीता वि.सी.समेतका प्रतिवादीका साक्षीहरुले प्रतिवादी पदमबहादुर कार्कीले जाहेरीवालालाई कुटपिट गरेको होइन भनी वकपत्र गरीदिएको देखिन्छ ।

उपरोक्त बमोजिम आरोपित कसूर गरेकोमा प्रतिवादीले इन्कार रही बयान गर्नुको साथै जाहेरवालाले मुद्दा हेर्ने अधिकारी समक्ष उपस्थित भै जाहेरी बेहोरालाई पुष्टि हुने गरी बकपत्र गर्न नसकेको र बुझिएका व्यक्तिहरुले समेत प्रतिवादीले आरोपित कसूर गरेको भनी भन्न नसकेको स्थितिमा प्रतिवादीले आरोपित कसूर गरेको भनी शंका रहित तवरबाट भन्न सकिने अवस्थामा देखिन आएन । शंकाको सुविधा अभियुक्तले पाउछ (Benefit of doubt goes to the accused) भन्ने फौजदारी न्यायको सर्वमान्य सिद्धान्त समेतको आधारमा यी प्रतिवादीले आरोपित कसूर गरेको भन्न मिल्ने देखिएन ।

तसर्थ यी प्रतिवादी पदम बहादुर कार्कीले तरवार लगायतको हतियार प्रयोग गरी प्रस्तुत मुद्दाको वारदातमा सरिक भएको भनी शंका रहित तवरबाट आरोपित कसूर प्रमाणित भएको नदेखिँदा, पुनरावेदन अदालत सुर्खेतबाट शुरु जिल्ला प्रशासन कार्यालय सुर्खेतले गरेको निर्णय उल्टी गर्दै प्रतिवादीलाई अभियोग दावीबाट सफाई दिने ठहर्‍याएको मिति २०६७।१२।८ को फैसला मुनासिव देखिँदा सदर हुने ठहर्छ । दायरीको लगत कट्टा गरी मिसिल नियमानुसार गरी बुझाई दिनु ।

न्यायाधीश

उक्त रायमा म सहमत छु ।

न्यायाधीश

इजलास अधिकृत:- वसन्तजंग थापा

कम्प्युटर टाइप:- प्रेमबहादुर थापा

इति सम्बत २०७० साल मंसिर महिना ६ गते रोज ५ शुभम्-----